

ጋዜጣዊ መግለጫ

ናይ ልዕሊ 20 ዓመት ሕሱም ምልኪ ዝፈጠሮ- ጅግና ብድሆታት!

ብድሆ ናይ ኣቦና ኣጂ ሙሳ፣ ውጽኢት ናይቲ ኣብ ልዕሊ ህዝቢ ኤርትራ ክወርድ ዝጸንሐን ዘሎን መጠኑ ዝሓለፎ ጭቆናን ምልክን ህግደፍዮ። ንህይወቶም ከይሰግኡ ኣብ ምንጋጋ ዘይምሕር ህግደፍ ክኣትዉ ምዃናም እንዳፈለጠ፣ ሕልፈት! ይሓይሽ ኢሎም መሪጸም። “ሕሱም ሰንገይ፣ ኣብ ቃልዕ የብጽሕ” ከምዝብሃል፣ ምሒር ምልካዊ ተግባር ህግደፍ፣ ንኣቦና ኣጂ ሙሳ ኣብ ቅብጻት ኣብጸሕዎም። እዚ ቅሉዕ ተቓውሞዚ ከኣ ነጸብራቕ ናይ ምሉእ ህዝቢ ኤርትራ እዩ።

ኣብ ልዕሊ ሃይማኖታዊ ትካላት፣ ሓያል ሰለያዊ ስልጣታት እናእተወ፣ ኣብ ውሽጠንን ኣብ ሓድሕድንን ዘይምትእምማን ከስፍን ጥብቂ ስለያውን ጸጥታውን ምክትታል ከካይድ ጸኒሑ። ኣቐዲሙ ኣብ ልዕሊ ኣመንቲ ጸንጠ ቆስጠን ጀሆባን፣ ቀጺሉ ኣብ ልዕሊ መራሕቲ ሃይማኖት ክርስትናን እስልምናን ዘተግብሮ ጋሃሲን ዓምጣርን ስራሓት መርኣያ በታኒን መላኽን ባህርያቱዮ። ቀንዲ ጉዳይ፣ ህግደፍ፣ ዝተጠርገሉ ህዝቢ ዘስገኦን ዘርዕዶን ስለዝኾነ እምበር ስነ-ምግባርን ትምህርትን ካብ ሃይማኖት ነጻ (ሰኩላር) ክኸውን ኣለዎ ኢሉ ስለዝኣምነ ኣይኮነን።

ናይ ተዋህዶ ፓትሪያርክ ኣቡነ ኣንጠንጎዮስ ተሓይሮም ከምዝነብሩ ጌሩ። መተካእተኣም ኢሉ ዝመዘዞም ምስ ዓረፉውን ካልእ ፓትሪያርክ ክቕብኡ ኣይገበረን። ድሕሪ ዕረፍቲ (ሞት) ሙፍቲ ሸኽ ኣልኣሚን ዑስማን እንተኾነውን ክሳብ ሕጂ ካልእ ዝተተኸለ ሙፍቲ የለን። ድምር-እኩብ ናይዚታት፣ ንዓባይቲ ሃይማኖታዊ ትካላት ክዳኸምን ህዝቢ በብእምነቱ ንክይጥርነፍን ዝዓለመ ስትራቴጂዮ። ህግደፍ፣ ህዝቢ ኤርትራ ምስ ታሪኹን መንነቱን ዘተሓሕዝ ኣእምራውን ሞራላውን መራኸቢ ድንድላት ክበታትኹን ከፍርስን ዘለዎ ዘየናሕሲ ዕላማ የብርህ።

ናይ ወርሒ ጥቅምቲ 2017፣ ካብ ቤት ትምህርቲ ኣል-ዲያኒን ብሓያል ድምጺ ዝተተኮሰት ናዕቢ፣ ንመሰረታዊ ዕላማ ህግደፍ ስዒራ ናብ ዝለዓለ ደረጃ ክብ እትብል እምበር፣ ንህልም-ቁልጭ ጥራሕ ዝተጋህደት ኣይኮነትን። መሰልን ሰብኣዊ ክብርን፣ ዝተፋላለዩ ሕብረ ይኹን ሃይማኖታዊ መልክዕ የብሉን፣ ሕቶ ፍትሕን ግዛኣተ-ሕግን ጥራሕዮ። መኸተ ጥቅምቲ 31 2017፣ ኣንጻርቲ ንልዕሊ ዕስራ ዓመታት ክትግበር ዝጸነሐ፣ በታኒ፣ ጨፍላቕ፣ ጨቋኒ፣ ገባትን ኣጽናትን ስትራቴጂካዊ ኣተሓሳስባ ህግደፍ ዝቐንዎዮ።

ንሕና፣ ኤርትራውያን ደለይቲ ፍትሒ ኣብ ኮሎራዶ (ሕቡራት መንግስታት ኣሜሪካ)፣ ሸግ ዕላማ ናይ ማይሓባር ውጉኣት ዝተወፈይዎ፣ ጅግና ብተወደድ ኣብራሃ ዝተበጀዎ፣ ወዲ ዓሊ ብጅግንነት ዝወደቐ፣ “ኣውኻ ኣበይሎ” ዘቃላሑ ልዑል ሃገራውነት፣ ብቐጻሊ ክበርህን ኣብ መዓርፍኡ ክበጽሕን ዝካኣለና ኣበርክቶ ክንገብር ኢና። እቶም ብዙሓት ኣማኢታት ጀጋንን ተባባትን ኤርትራውያን፣ ንምልኪ ኢሳያስ በብእዋኑን መድረኹን መኪቶም ህይወቶም ዝሓለፉን፣ ጸሓይ ብርሃንኳ ንነዊሕ ዓመታት ዝተሓረሙን፣ ከምኡውን ነቶም ግዳያት ናይ ፈቐዶ ምድረ-ባዳን ማእከላይ ባሕሪን ዝኾኑ ዜጋታትናን ወትሩ ብጽሞና ንዝክር። ናይ ኣቦና ኣጂ ሙሳ ጅግንነትውን ከምኡ፣ ኣብ ታሪኽ ህዝቢ ኤርትራ ክቡር ቦታ ሒዞ ክምዝነብር ንኣምን።

ኣብ መወዳእታ፣ ብመሪር ቃልሲ ናይ ኣሸሓት ደቃ፣ ክቡር ቦታኣ ዝረኸበት ሃገርና፣ ከም ሕልምታት ህግደፍን መጋበርያታቱን ኮይና ዓንደን ጸኒታን ከይትተርፍ፣ ኤርትራውነትና ኣደልዲልና፣ ኩሉ ዓቕምታትናን ኣትኩሮናን ሃገርናን ህዝብናን ንምድሓን ይቕናዕ።

ሸግ ጀጋኑና፣ ብቀጻሊ ክበርህን ዕላምኡ ክውቅዕን ክንቃለስ ኢና!

ክብርን ሞኅስን ንጀጋኑ ሰዉኣትና!!

ኤርትራውያን ደለይቲ ፍትሒ ኣብ ኮሎራዶ (ሕቡራት መንግስታት ኣሜሪካ)

ሕዳር 9 2017